

“Marija baqgħet tgħożż f’qalbha dawn il-ħwejjeġ kollha”

Adorazzjoni Ewkaristika

Jannar 2026

Innu għal waqt l-Espożizzjoni

Vizta lil Ġesù Ewkaristija

Minn qalb Missieru tnissel,
fil-bidu sa mid-dwiem;
hu l-Alfa, hu l-Omega,
hu waħdu l-bidu u t-tmien
ta’ kulma sar, fl-imghoddi,
illum, jew ’il quddiem.

Missierna, Sliema, Glorja

Sar bniedem, u ħa s-sura
tal-ġisem fqir li jmut,
biex jifdi ’l min fil-jasar
kien ilu wisq mixħut,
u jneħhi l-mewt li dahhal
Adam bid-dnub miħut.

Missierna, Sliema, Glorja

L-Omm Verġni mbierka ġiebet
fid-dinja l-frott misjur
bil-qawwa tal-Ispirtu,
lil Kristu s-Salvatur
tal-poplu l-ġdid li kiseb,
minn kullimkien miġbur.

Missierna, Sliema, Glorja

Dan hu l-Messija mwiegħed
fil-bidu tal-ġrajjet;
il-patrijarki saħħu
tamietu f’qalb l-ulied;
u thabbar mill-profeti
matul iż-żminijiet.

Missierna, Sliema, Glorja

Tifħir u glorja w barka
’l Alla, l-Missier ħanin;
lil Ibnu, li mill-Verġni
sar bniedem għall-bnedmin;
u lill-Ispirtu s-Santu,
li jżommna mal-ħajjin. Ammen.

Missierna, Sliema, Glorja

Skont il-fehma tal-Papa: *Missierna, Sliema, Glorja*

Wara r-riforma tal-kalendarju liturġiku fl-1969, il-Knisja għażlet li ttemm l-ottava tal-Milied u tpoġġi fi tmiem u l-bidu ta' sena ċivili ġdida s-solennità ta' Marija Omm Alla. F'dan il-hin ta' talb u qima, hekk kif ninsabu fl-ewwel jiem tas-sena, aħna wkoll, quddiem Ġesù Ewkaristija, se niehdu dik l-istess qagħda tagħha li jiddeskrivilna l-Evangelista Luqa fir-rakkont tat-twelid ta' Ġesù u ż-żjara tar-ragħajja: "Marija, min-naħa tagħha, baqgħet tgħożż f'qalbha dawn il-ħwejjeg kollha u taħseb fuqhom bejnha u bejn ruhha" (Lq 2, 19).

Hija qagħda kontemplattiva, mhux ċassa jew sempliċi thewdin tal-moħħ. U hija wkoll qagħda kontemplattiva fis-sens litterali tal-kelma—"cum" u "templum"—li aħna jeħtieġ li niehdu hekk kif ninsabu flimkien madwar il-Mulej fit-tempju mqaddes tiegħu. Hija wkoll għażla ta' stil ta' ħajja mgħixa mhux sempliciment bħala l-mogħdija minn haġa għal oħra f'katina ta' ġrajjet sbieħ u koroh, imdomma b'sensiela ta' ġrajjet monotoni u ta' kuljum. Marija tgħallimna l-qagħda tassew Nisranija ta' kif ngħixu l-istess ħajja li jgħix kulhadd imma b'mod għal kollox differenti: Billi ngħożżu f'qalbna, inħarsu l-memorja ta' dak li ngħaddu minnu. U dan ma nagħmluhx b'nostalġija jew b'sentimentalużmu, imma għax nafu li kull mument jista' jkun u, tassew, huwa mument ta' grazzja, u ngħarbluh bejna u bejn ruhna bħala parti mill-ġrajja tas-salvazzjoni li għadha sseħħ hawnhekk, illum ukoll, fl-issa u l-illum tal-istorja tad-dinja.

Innu Ewkaristiku

Qari mill-Evangelju skont San Luqa (2, 16-19)

F'dak iż-żmien, ir-ragħajja marru jgħaġġlu, u sabu lil Marija u lil Ġużeppi, bit-tarbija mimduda f'maxtura. Kif raw dan, bdew jgħarrfu b'kulma kien intqal lilhom dwar dik it-tarbija, u kull min semagħhom baqa' mistagħġeb b'dak li qalulhom ir-ragħajja. Marija, min-naħa tagħha, baqgħet tgħożż f'qalbha dawn il-ħwejjeg kollha u taħseb fuqhom bejnha u bejn ruhha.

Il-Kelma tal-Mulej

R/. Tifhir lilek, Kristu

(adorazzjoni fis-skiet)

Mulej Ġesù, f'dan il-mument ta' adorazzjoni, nieqfu nħarsu lejku u nħalluk tħares lejna, inti li inti "l-Alfa u l-Omega, l-Ewwel u l-Aħħar, il-Bidu u t-Tmiem" (Apok 22, 13). Inti li "hu dak li kien, fl-imghoddi, issa u għal dejjem" (Lhud 13, 8), l-ilbieraħ, l-illum u l-għada tal-ħajja tagħna. Fil-ħemda ta' dan il-mument ta' qima—li ma tistax tkun qima tassew jekk ma tiqafx fis-skiet mimlija għogħba quddiem il-misteru tiegħek—nixtiequ aħna wkoll, fl-istess qagħda ta' Marija

ommok, inħarsu lura u 'l quddiem hekk kif għaddejjin mill-bieb ta' Jannar—isem marbut mal-kelma bil-Latin “ianua” li tfisser “bieb”—biex nagħlquh fuq is-sena l-oħra u ngħixu fis-sala u nitilgħu fuq il-palk biex ngħixu d-dramm ta' din is-sena. Bil-ħarsa kontemplattiva ta' ommok Marija rridu nħarsu lejn il-ġrajjet tagħna u dawk tal-Knisja u tad-dinja, halli jkollna l-ħila nagħrfuk preżenti u attiv, ukoll jekk fis-skiet u b'mod li faċli ma nindunawx bih minħabba l-pass mgħaġġel u bilgri li bih qed ngħixu ħajjitna.

U allura, hekk kif qed nagħlqu l-bieb bil-mod, ma' Ommok iżzommna minn idna b'tant għożża, nitolbuk iddawwalna biex tnebbahna xi tridna ngħożzu mis-sena ta' grazzja li għaddiet. Fakkarna, Mulej Ġesù, il-grazzji kbar u zġhar li bihom ġejt iżżurna biex, bħalma għamilt mar-ragħajja, turina li ma nsejtniex u li inti Alla magħna.

Urina liema huma l-ħsibijiet u l-esperjenzi li tridna nibqgħu nixtar ruhom tul dis-sena halli minnhom niehdu l-iktar nutriment, sosten u energija possibbli. U, għaliex le, min-naħa tagħna bħala persuni liberi li ngħumu fl-imħabba tiegħek, nieqfu naħsbu wkoll dwar dak li bih nixtiequ nimlew qalbna u moħħna tul din is-sena. Fil-ħniena tiegħek, o Ġesù ta' qalb helwa u umli, keċċi minna l-ħsibijiet fiergħa li hlewna tul is-sena li għaddiet sabiex dis-sena inti u l-proxxmu tagħna tkunu fil-qalba tal-ħsibijiet tagħna.

U aghmel li din il-ħarsa lura u 'l quddiem tkun mimlija tama, hekk kif wasal fi tmiemu l-Ġublew iddedikat lil din il-virtù teologali. Bħalma, matul dis-Sena Mqaddsa, hallejna jnizzel iktar l-għeruq fina l-misteru tal-imħabba tiegħek billi ssahħahna fit-tama fi żminijiet li ta' spiss jidhru nieqsa mill-possibbiltà tat-tama u li qajla għandhom x'joffrulna mill-ġmiel tiegħek, imqawwija b'din il-virtù, nixtiequ li nkomplu niżirgħu ż-żerriegħa tat-Tama l-kbira tiegħek, l-aktar f'dawk is-sitwazzjonijiet li jidhru għal kollox bla tama u fil-qlub l-iktar maqtugħa.

(adorazzjoni fis-skiet)

Innu Ewkaristiku

Meta waslet il-milja taż-żmien, Alla bagħat lil Ibnu, imwieled minn mara, imwieled taħt il-Liġi, biex jifdi lil dawk li kienu taħt il-Liġi, biex ikollna l-adozzjoni ta' wlied. U għax intom ulied, Alla bagħat l-Ispirtu ta' Ibnu f'qalbna jgħajjat: Abba! Missier! U hekk m'intix iżjed ilsir, iżda iben; u jekk iben, werriet ukoll bil-grazzja ta' Alla. (Gal 4, 4-7)

Bħala wlied ħielsa tal-Missier f'ħuna l-kbir Ġesù li sar bniedem permezz ta' Marija vergni, ejjew inferrgħu friglejn il-Mulej, preżenti u ħaj fostna fl-Ewkaristija, it-talbiet u x-xewqat qaddisa tagħna għal dak li seħħ u għal dak li għad irid jiġi.

- Dawwar il-ħarsa tiegħek fuqna, il-poplu qaddis tiegħek, sabiex, imqawwija bit-tama tul il-Ġublew, ngħożzu f'qalbna din il-perspettiva fuq il-ġrajjet

tagħna u tal-umanità u hekk inkunu nistgħu ngħixu fis-sliem u ngħumu fl-hena tiegħek. Nitolbu.

- Hares mill-ġdid lejn l-umanità mifdija minnek u mill-ġdid għarrafha li l-pjanijiet li hsibt għaliha huma pjanijiet ta' ġid u mhux ta' hsara, li tagħtiha ġejjieni mimli tama u ħelsien shiħ minn dak kollu li ijassarha, ukoll jekk taħseb li dan il-jasar qed jagħmilha aktar libera. Nitolbu.
- Quddiemek inharsu lejn l-istejjer ta' mħabba li rajna jinbtu madwarna u jhennuna, u wkoll lejn dawk li sfaw imqallba jew qed jisfaw sabiex, permezz tal-ħarsa tagħna, inti tkun tista' tħares bi mħabba u xxettel is-sabar, il-maħfra, u r-rispett ġenwin, u tfakkar li għall-imħabba vera ma jistax ikun hemm tmiem. Nitolbu.
- Quddiemek u miegħek nixtiequ nharsu lejn dawk li qiegħed tistenna tweġiba mingħandhom għas-sejha li poġġejt f'qalbhom, bħalma għamel l-Anglu Gabrijel quddiem ommok Marija. Agħtihielhom bħala faraġ u mudell għal "iva" ħielsa u shiħa. Nitolbu.
- Agħti lilna, hawn miġbura, li noħorġu mid-dlamijiet tagħna għad-dawl tiegħek tal-għaġeb sabiex inhallu ħarstek tinfidna u ssaffina, taħraqna u tqawwina, halli kuljum mill-ġdid inhalluk tmexxi l-passi tagħna fit-triq tas-sliem. Nitolbu.
- Quddiem il-ħarsa ħanina tiegħek inpoġġu lil hutna l-mejtin li għadhom qed jistennew li jarawk wiċċ imb wiċċ, b'mod speċjali qraba u ħbieb tagħna li mietu matul is-sena li għaddiet, u wkoll tant suldati u ċivili li mietu u għadhom qed imutu fid-diversi gwerer u kunflitti li qed jifnu d-dinja. Iddumx ma tilqagħhom fil-hena tiegħek bla tmiem. Nitolbu.

Bit-twelid tiegħek tal-għaġeb minn Marija Vergni, inti nżilt bħal xita fuq ir-raba' bil-għatx, biex issalva l-bnedmin. Hares lejna bi tjeiba u ilqa' dan it-talb u tant talb ieħor li hemm mistur ibaqbaq fi qlubna. Int li tgħix u ssaltan għal dejjem ta' dejjem. Ammen.

Barka Sagramentali